



**QORTI TAL-MAGISTRATI
(GHAWDEX) GURISDIZZJONI INFERJURI**

**MAGISTRAT DR.
PAUL COPPINI**

Seduta tat-22 ta' Ottubru, 2009

Avviz Numru. 14/1998/1

Maltacom plc. u b'digriet tal-5
ta' Diċembru 2007, il-ġudizzju
ġie trasfuż f'isem Go plc minn
Maltacom plc

VS

Nazzareno Gauci u b'digriet tal-
11 ta' Gunju 1999 a fol. 10, Cecil
Paul Farrugia ġie kjamat fil-kawża.

Il-Qorti,

Rat l-Avviż li permezz tiegħu s-soċjeta' attriċi talbet lill-konvenut jgħid għaliex m'għandux jigi kkundannat minn din il-Qorti sabiex iħallasha s-somma ta' seba' mija u dsatax-il lira maltija u seba' ċenteżmi (Lm719,07), rappreżentanti ammont dovut in konnessjoni man-numru tat-telefon 561481 liema servizz ġie nstallat fil-fond 52,

Kopja Informali ta' Sentenza

Ulysses Str, Marsalforn, Għawdex skond ma kif jidher mill-kopja tas-“survice agreement” hawn anness Dokument A;

Bl-ispejjeż kompriżi dawk tal-preżenti, tal-ittri uffiċjali, tad-9 ta' Ġunju 1997 u tas-17 ta' Ottubru 1997 t-taxxa ETS fuq id-drittijiet professjonali u l-imgħax legali mid-data tal-ittra uffiċjali kontra l-konvenut, minn issa ngunt għas-subizzjoni.

Rat in-nota ta' l-eċċezzjonijiet tal-konvenut li eċċepixxa illi:

1. Illi d-domandi attriċi huma nfondati fid-dritt u fil-fatt.
2. Illi l-istallazzjoni u kull ftehim magħmul mill-esponenti mal-Korporazzjoni Telemalta sar unikament f'isem u fl-interess ta' Cecil Paul Farrugia.

Salvi eċċezzjonijiet ulterjuri.

Rat id-digriet tagħha tal-11 ta' Ġunju 1999 fejn fuq talba tal-konvenut mhux opposta, ġie kjamat fil-kawża Cecil Paul Farrugia.

Rat in-nota ta' l-eċċezzjonijiet tal-kjamat fil-kawża li biha eċċepixxa illi:

1. Preliminarjament il-konvenut qatt ma rċieva l-ebda ittra legali interpellatorja jew ittra uffiċjali rigward dan il-kreditu u ġie notifikat b'dan l-avviż f'Jannar tal-2007, għalhekk, l-allegazzjonijiet kontrih f'din il-kawża huma preskritti skond il-liġi;
2. Illi mingħajr preġudizzju għal l-ewwel eċċezzjoni, l-istess konvenut qatt ma kien debitur versu s-soċjeta' attriċi għas-somma ta' Lm719,07, liema ammont ta' kreditu lanqas jirriżulta mill-avviż;
3. Illi ma hemm l-ebda konnessjoni mall-istess konvenut ma' dawn l-arretrati kif jista' jiġi dedott mill-istess dokument 'A' fejn jidher ċar illi l-klijent tas-soċjeta' attriċi f'dan il-każ kien Nazzareno Gauci.

Kopja Informali ta' Sentenza

Għaldaqstant it-talbiet tas-soċjeta' attriċi għandhom jiġu respinti.

Salvi eċċezzjonijiet oħra jekk ikun il-każ.

Bl-ispejjeż kontra tagħha.

Rat l-atti l-oħra kollha tal-kawża, inklużi l-verbali tax-xhieda mismugħa u d-dokumenti esebiti.

Rat il-verbal tagħha tas-19 ta' Gunju 2009 fejn ħalliet il-kawża għal-lum għas-sentenza.

Ikkunsidrat:

Illi permezz ta' din il-kawża s-soċjeta' attriċi qed titlob li l-konvenut jiġi kkundannat iħallasha l-ammont imsemmi fl-avviż, rappreżentanti bilanċ minn kont għas-servizz tat-*telephone* fil-fond indikat fl-Avviż għall-perijodu bejn l-1 ta' Ottubru 1994 u l-4 ta' April 1998.¹

Bl-eċċezzjonijiet tiegħu il-konvenut qed jiċċad illi l-ammont huwa dovut u dan għaliex jikkontendi illi kull ftehim magħmul minnu mal-korporazzjoni Telemalta (illum Go plc) kien sar unikament f'isem u fl-interess ta' Cecil Paul Farrugia, In vista għalhekk ta' dawn l-eċċezzjonijiet, kien ġie kjamat fil-kawża l-imsemmi Cecil Paul Farrugia, li minn naħa tiegħu, apparti li jeċċepixxi l-preskrizzjoni, jiċċad illi xi parti min dan il-kont huwa dovut minnu, billi kif anke jirriżulta mill-istess Dokument "A" anness ma' l-Avviż, il-klijent tas-soċjeta' attriċi fir-rigward tan-numru tat-*telephone* in kwistjoni, kien il-konvenut .

Il-konvenut innifsu baqa' qatt ma xehed. Imma l-kjamat fil-kawża spjega li huwa kien kera l-fond indikat fl-Avviż mingħand il-konvenut għal perijodu ta' madwar tliet snin. Matul dan il-perijodu il-ħlas tal-kontijiet tat-*telephone* installat f'dak il-fond kien jagħmlu lill-konvenut, u qatt lis-

¹ Ara Dok. JD 1 a fol. 15 -16 tal-process .

soċjeta' attriċi direttament. Ma jafx pero' jekk l-attur da parti tiegħu kienx jgħaddi dawn il-flus lis-soċjeta' attriċi.

Għas-soċjeta' attriċi deher ir-rappreżentant tagħha fis-sezzjoni ta' l-accounts f'Għawdex Joseph Debrincat, li kkonferma illi l-ammont mitlub fl-avviż għadu kollu dovut.² L-*itemized bill* ippreżentata fl-14 ta' Gunju 2001³, tindika bilanċ pendenti ta' Lm782.53, għalkemm ir-*removal form* datata l-4 ta' Frar 1997 tindika ammont bilanċjali ta' Lm719.07, li huwa appuntu l-ammont mitlub f'dan l-Avviż.⁴

Fir-rigward ta' l-eċċezzjoni tal-preskrizzjoni mressqa mill-kjamat fil-kawża jrid jingħad mill-ewwel illi din trid tiġi respinta, għax kif intqal mill-Qorti ta' l-Appell Inferjuri f'każ simili, "*Hi liġi li l-Qorti ma tistax ex officio tagħti effett għall-preskrizzjoni jekk din ma tiġix eċċepita mill-parti interessata (artikolu 2111). Li jfisser li l-Qorti ma għandhiex toqgħod tfittex biex tara jekk għal każ hix applikabbli xi preskrizzjoni partikolari li ma tkunx ġiet indikata b'mod ċar u esplicitu minn min jinvoloka.*"⁵ Fil-każ in eżami, ġara proprju hekk, għax il-kjamat fil-kawża ma indikax liema preskrizzjoni kienet applikabbli għalih.

Madankollu l-eċċezzjoni l-oħra ta' l-istess kjamat fil-kawża, tidher li hija ġustifikata, għaliex kif irriżulta mid-Dokument "A" anness ma' l-Avviż,⁶ il-klijent tas-soċjeta' attriċi li ffirmat l-kuntratt għall-istallazzjoni ta' l-linja tat-*telephone* bin-numru 561481, kien u baqa' l-konvenut Reno Gauci, għalkemm il-kontijiet għall-konvenjenza biss tal-klijent kellhom jintbagħtu "*c/o Mr. C. P. Farrugia, Yellow Rocks, 52 Ulysses St. Marsalforn.*" Il-kjamat fil-kawża qatt ma ħie rikonoxxut minfloku bħala l-klijent fir-rigward ta' din il-linja tat-*telephone*, u għalhekk hemm lok li dan jiġi liberat mill-osservanza tal-ġudizzju.

² ara xhieda tiegħu a fol.14 tal-process .

³ Dok. JD 1 a fol. 15 – 16 .

⁴ a fol. 23 tal-process .

⁵ ara kolleż. Vol. XXXIII p.1 p 481 u Francis Bugeja noe vs Indria Mercieca: Appell 29.5.2000, icciati favorevolment fil-kawża Maltacom plc vs Paul Piscopo, deciza fil-5.7.2006

⁶ a fol. 2 tal-process .

Kopja Informali ta' Sentenza

F'tali ċirkostanzi, jirriżulta sodisfaċentement illi l-ammont mitlub f'dan l-avviż għadu kollu dovut u t-talba attriċi hija ġustifikata, imma fil-konfront biss tal-konvenut.

Għal dawn il-motivi tiddeċidi l-kawża billi, filwaqt illi tiċhad l-eċċezzjonijiet tal-konvenut u tillibera lill-kjamat fil-kawża mill-osservanza tal-ġudizzju, tilqa' t-talba attriċi u tikkundanna lill-konvenut sabiex iħallas lis-soċjeta' attriċi s-somma ta' seba' mija u dsatax-il lira maltija u seba' ċenteżmi (Lm719.07), ekwivalenti illum għal elf sitt mija ħamsa u sebgħin ewro u tlieta u erbgħin ċenteżmu (EUR1675.43), rappreżentanti ammont dovut in konnessjoni mas-servizz tat-*telephone* bin-numru 561481, liema servizz kien ġie nstallat fil-fond 52, Triq Ulisse, Marsalforn, Għawdex.

Bl-ispejjeż u bl-interessi legali mid-data ta' dan l-Avviż sad-data tal-pagament effettiv, kontra il-konvenut.

< Sentenza Finali >

-----TMIEM-----